

ശ്രദ്ധക്ഷണിക്കൽ

**ദേശീയ ഗ്രാമീണ തൊഴിലുറപ്പ് പദ്ധതി പരിഷ്കരണത്തിലെ
അപാകതകൾ**

ശ്രീ. സി. കെ. ഹരീന്ദ്രൻ: സർ, കേരളത്തിലെ 22 ലക്ഷം വരുന്ന

കുടുംബങ്ങളെ ബാധിക്കുന്നൊരു പ്രശ്നത്തെ ആസ്പദമാക്കിയ

ശ്രദ്ധക്ഷണിക്കലാണ് സഭയുടെ ശ്രദ്ധയിൽ കൊണ്ടുവരാൻ ശ്രമിക്കുന്നത്.

(...ബഹളം....) തൊഴിലുറപ്പ് പദ്ധതി സംരക്ഷിക്കുക, മഹാത്മാഗാന്ധി

ദേശീയ ഗ്രാമീണ തൊഴിലുറപ്പ് പദ്ധതി അട്ടിമറിച്ച് തൊഴിൽ ഉറപ്പില്ലാതെയും

തൊഴിലാളികളുടെ അവകാശങ്ങളാകെ കവർന്നെടുത്തും രാജ്യത്തെ ഗ്രാമീണ

മേഖലയിൽ ജീവിക്കുന്ന കോടിക്കണക്കിന് ദരിദ്രരുടെ ജീവിതമാണ്

ഇപ്പോൾ കേന്ദ്രസർക്കാർ തകർത്തറിഞ്ഞിരിക്കുന്നത്. (...ബഹളം.....)

ഇന്ത്യൻ പാർലമെന്റിൽ ഇടതുപക്ഷ പാർട്ടികൾക്ക് ഗണ്യമായ

സ്വാധീനമുണ്ടായിരുന്ന 2005-ൽ, ഒന്നാം യു.പി.എ. സർക്കാരിന്റെ

ഭരണകാലത്ത്, ഇടതുപക്ഷത്തിന്റെ ശക്തമായ ഇടപെടലിലൂടെയാണ്

ഗ്രാമീണ ജനങ്ങൾക്ക് തൊഴിലും വരുമാനവും ഉറപ്പുവരുത്തി അവരുടെ

ജീവിതം മെച്ചപ്പെടുത്താൻ ഇത്തരമൊരു നിയമം പാർലമെന്റിൽ

Calling Attention

Uncorrected/Not for publication

22-01-2026

2

അവതരിപ്പിച്ച് പാസാക്കിയത്. (.....ബഹളം.....) ഇടതുപക്ഷത്തിന്റെ അംഗബലം പാർലമെന്റിൽ കുറഞ്ഞതോടെ തൊഴിലുറപ്പ് പദ്ധതി ദുർബലപ്പെടുത്താൻ നീക്കങ്ങളും ശക്തമായി. കാർഷിക മേഖലയിലെ ആവർത്തന സ്വഭാവമുള്ള കൃഷിപ്പണികൾ പദ്ധതിയിൽ ഏറ്റെടുക്കാൻ പാടില്ലെന്ന വ്യവസ്ഥ രണ്ടാം യു.പി.എ. ഭരണകാലത്ത് നിയമത്തിൽ ഉൾപ്പെടുത്തി. നരേന്ദ്ര മോദി ഭരണത്തിന്റെ തുടക്കം മുതൽ പദ്ധതി ദുർബലപ്പെടുത്താനും കോടിക്കണക്കിന് തൊഴിലാളികളെ പദ്ധതിയിൽനിന്നും ഒഴിവാക്കാനുമുള്ള നടപടികൾ ആരംഭിച്ചു. ആധാർ അധിഷ്ഠിത ബാങ്ക് അക്കൗണ്ട് ഇല്ലാത്തതിനാൽ കഴിഞ്ഞ വർഷങ്ങളിൽ 5.5 കോടിയോളം കുടുംബങ്ങളെ പദ്ധതിയിൽനിന്നും ഒഴിവാക്കി. കേരളത്തിലെ മുഴുവൻ ആക്ടീവ് തൊഴിലാളി കുടുംബങ്ങൾക്കും ആധാർ അധിഷ്ഠിത അക്കൗണ്ടുള്ളതിനാൽ പദ്ധതിയിൽനിന്ന് ഒരു കുടുംബംപോലും ഒഴിവാക്കപ്പെട്ടിട്ടില്ല. (....ബഹളം.....) പദ്ധതിയിൽനിന്നും മഹാത്മാഗാന്ധിയുടെ പേര് ഒഴിവാക്കി പകരം വികസിത് ഭാരത്- ഗ്യാരന്റി ഫോർ റോസ്ഗാർ ആൻഡ് അജീവിക മിഷൻ ഗ്രാമീൺ (വി.ബി.-ജി റാം ജി) എന്നാക്കി, പദ്ധതിയെ സംഘ് പരിവാർ വർഗീയ പ്രചരണ ആയുധമാക്കി

മാറ്റിയിരിക്കുന്നു. ആവശ്യപ്പെടുന്ന മുറയ്ക്ക് തൊഴിൽ ലഭ്യമാക്കുന്ന അവകാശാധിഷ്ഠിത പദ്ധതിയായിരുന്ന ഗ്രാമീണ തൊഴിലുറപ്പ് പദ്ധതി ഉറപ്പില്ലാത്ത പദ്ധതിയാക്കി കേന്ദ്രസർക്കാർ പരിമിതപ്പെടുത്തിയിരിക്കുന്നു. (..ബഹളം...) എന്നിട്ടും കള്ളപ്രചാരണങ്ങൾ നടത്തി സംഘ്വപരിവാർ തൊഴിലാളികളെയും ജനങ്ങളെയും തെറ്റിദ്ധരിപ്പിക്കുകയാണ്. രാജ്യത്താകെ പതിനഞ്ചരക്കോടി കുടുംബങ്ങളിലായി ഇരുപത്തിയാറ് കോടി തൊഴിലാളി കുടുംബങ്ങളാണ് പദ്ധതിയിൽ രജിസ്റ്റർ ചെയ്തിട്ടുള്ളത്. ഈ കുടുംബങ്ങളിൽ പന്ത്രണ്ടരക്കോടി തൊഴിലാളികൾ മാത്രമാണ് ആക്ടിവ് തൊഴിലാളികളായുള്ളത്; കേന്ദ്രസർക്കാർ ആകെ അനുവദിച്ച ലേബർ ബജറ്റും തുടർച്ചയായി കുറയ്ക്കുകയാണ്. 2023-24-ൽ 307 കോടി രൂപ, 2024-25-ൽ 243 കോടി രൂപ, 2025-26-ൽ 210 കോടി രൂപ അപ്രകാരം ബജറ്റിലെ തൊഴിലുറപ്പ് വിഹിതം കുറച്ച് തൊഴിൽദിനങ്ങൾ കുറയ്ക്കുകയാണ്. ആദ്യം നൽകിയ തൊഴിലുറപ്പ് വിഹിതമായ 1,18,887 കോടി രൂപ വെട്ടിക്കുറച്ച് ഇപ്പോൾ 86,000 കോടി രൂപയാക്കിയിരിക്കുകയാണ്. രാജ്യത്ത് തൊഴിലുറപ്പ് പദ്ധതി മാതൃകയായി നടപ്പാക്കുന്ന സംസ്ഥാനമാണ് കേരളം. കേരളത്തിൽ ശരാശരി 67 തൊഴിൽ ദിനങ്ങൾ (...ബഹളം....)

നൽകുന്നു. കൂടാതെ നാൽപ്പത് ശതമാനത്തോളം കുടുംബങ്ങൾക്ക് 100 തൊഴിൽ ദിനങ്ങൾ നൽകുകയും അവർക്ക് 1200 രൂപ ഫെസ്റ്റിവൽ അലവൻസ് നൽകുകയും ചെയ്യുന്നു. ആദിവാസി കുടുംബങ്ങൾക്ക് 200 തൊഴിൽ ദിനങ്ങളും സംസ്ഥാനത്ത് ട്രൈബൽ പ്ലസ് പദ്ധതിയും നഗരപ്രദേശങ്ങളിൽ അയ്യങ്കാളി നഗര തൊഴിലുറപ്പ് പദ്ധതിയും നടപ്പാക്കുന്നു. തൊഴിലാളികൾക്കുള്ള ക്ഷേമനിധി പദ്ധതി രാജ്യത്തിന് മാതൃകയാണ്. സംസ്ഥാനത്തെ പത്തൊൻപത് ലക്ഷം കുടുംബങ്ങളിൽപ്പെട്ട ഇരുപത്തിരണ്ട് ലക്ഷം തൊഴിലാളികളാണ് ആക്റ്റീവ് കുടുംബങ്ങളായുള്ളത്. അവർക്ക് തൊഴിൽ നൽകിവരികയാണ്. പുതിയ നിയമം, പദ്ധതിയുടെ ബാധ്യതയാകെ സംസ്ഥാനങ്ങളുടെ തലയിൽ കെട്ടിവയ്ക്കാനുള്ള ശ്രമമാണ് നടത്തിക്കൊണ്ടിരിക്കുന്നത്. പദ്ധതി തുകയുടെ അറുപത് ശതമാനം കേന്ദ്രവും നാൽപ്പത് ശതമാനം സംസ്ഥാനവും എന്ന രീതിയിലാക്കി മാറ്റി. കേന്ദ്രാവിഷ്കൃത പദ്ധതിയായി എല്ലാ മാനദണ്ഡങ്ങളും കേന്ദ്രം നിശ്ചയിച്ച് നടപ്പാക്കുമ്പോഴാണ് ഇത്തരമൊരു കൊള്ളക്കൂടി നടത്താൻ തീരുമാനിച്ചിരിക്കുന്നത്. (...ബഹളം...) പുതിയ നിയമപ്രകാരം അവിദഗ്ധ തൊഴിൽ, വിദഗ്ധ തൊഴിൽ, മെറ്റീരിയൽ കോസ്റ്റ്, ഭരണച്ചെലവ് തുടങ്ങിയ

എല്ലാ ഇനത്തിലും അറുപത് ശതമാനം മാത്രമേ കേന്ദ്രം നൽകൂ. മാത്രമല്ല കേന്ദ്രം അനുവദിക്കുന്ന ലേബർ ബജറ്റിന് ആനുപാതികമായ അറുപത് ശതമാനം അനുവദിക്കണമെങ്കിൽ നാല്പത് ശതമാനം സംസ്ഥാനം മുൻകൂർ നൽകണമെന്ന് തീരുമാനിച്ചിരിക്കുന്നു. കൂടാതെ കേന്ദ്രം അനുവദിക്കുന്നതിനുപുറത്ത് നൽകുന്ന തൊഴിലിന്റെ മുഴുവൻ തുകയും സംസ്ഥാനംതന്നെ വഹിക്കണമെന്ന് പ്രത്യേകം നിഷ്കർഷിച്ചിരിക്കുകയാണ്. സംസ്ഥാനങ്ങളെ വരിഞ്ഞുമുറുക്കി പ്രതിസന്ധിയിലാക്കുകയാണ്. മറ്റെല്ലാ കേന്ദ്രാവിഷ്കൃത പദ്ധതികളിലും വൻവെട്ടിക്കുറവ് വരുത്തി പദ്ധതിവിഹിതംപോലും നിഷേധിക്കുന്ന ഘട്ടത്തിലൂടെയുള്ള ഈ നടപടി തൊഴിലുറപ്പ് പദ്ധതി തകർത്ത് ഗ്രാമീണ ജനങ്ങളെ പട്ടിണിയിലേയ്ക്ക് തള്ളിവിടാനാണ് ശ്രമിക്കുന്നത്. (...ബഹളം..) തൊഴിലുറപ്പ് നിയമത്തിൽ മണ്ണ്-ജല സംരക്ഷണ പ്രവർത്തനങ്ങളടക്കം 266 ഇനങ്ങൾ ഏറ്റെടുക്കാൻ കഴിയുമായിരുന്നു.(ബഹളം)..... (മൈക്ക് ഓഫ്).....

തദ്ദേശസ്വയംഭരണവും എക്സൈസും പാർലമെന്ററികാര്യവും വകുപ്പുമന്ത്രി (ശ്രീ. എം. ബി. രാജേഷ്): സർ, പ്രതിപക്ഷാംഗങ്ങളുടെ 'കട്ടത് ആരാണപ്പാ' എന്ന ചോദ്യം യു.ഡി.എഫ്. കൺവീനർ ശ്രീ. അടൂർ പ്രകാശിനോടാണ്

ചോദിക്കേണ്ടത്. അവിടെനിന്നും ലഭിക്കുന്ന ഉത്തരം മതിയാകാതെ വന്നാൽ ഡൽഹിയിൽ ശ്രീമതി സോണിയ ഗാന്ധിയുടെ വീട്ടിൽ പോയി ചോദിക്കണം. യു.ഡി.എഫ്.-ന്റെ ഭരണകാലം മുതലുള്ള സ്വർണ്ണക്കൊള്ളയെക്കുറിച്ച് അന്വേഷണം നടത്താൻ ബഹുമാനപ്പെട്ട ഹൈക്കോടതി നിർദ്ദേശിച്ചതുകൊണ്ടല്ലേ ഇപ്പോൾ ഈ നാടകം കളിക്കുന്നത്? കട്ടവരെ രക്ഷിക്കാൻവേണ്ടി പ്രതിപക്ഷനേതാവ് ഇവരെയെല്ലാം ഇളക്കിവിട്ടിരിക്കുകയാണ്. കട്ടവനും കട്ട മുതൽ വാങ്ങിയവനും ഒറ്റ ഫ്രെയിമിൽ വന്നത് ഒരേയൊരു ചിത്രത്തിലാണ്. അത് ശ്രീമതി സോണിയ ഗാന്ധിയോടൊപ്പമുള്ള ചിത്രത്തിലാണ്. കട്ടവനെയും കട്ട മുതൽ വാങ്ങിയവനെയും നിങ്ങൾക്ക് ഒരിടത്ത് മാത്രമേ കാണാൻ സാധിക്കുകയുള്ളൂ. അത് ശ്രീമതി സോണിയ ഗാന്ധിയുടെ കൂടെയാണെന്ന വസ്തുത നിങ്ങൾക്ക് നിഷേധിക്കാൻ സാധിക്കുമോ? ബാനറും ചിത്രവും നിങ്ങൾക്ക് മാത്രമല്ല കിട്ടുന്നത്. ഏതെല്ലാം ചിത്രം വരുമെന്നുള്ളത് നാളെ ഞങ്ങളും കാണിച്ചുതരാം. ബഹുമാനപ്പെട്ട ഹൈക്കോടതിയുടെ മേൽനോട്ടത്തിലാണ് അന്വേഷണം നടക്കുന്നത്. ആ അന്വേഷണത്തെ കുറപ്പെടുത്താൻ ബഹുമാനപ്പെട്ട പ്രതിപക്ഷനേതാവ് ശ്രമിച്ചപ്പോൾ

ഹൈക്കോടതിയിൽനിന്നും കനത്ത തിരിച്ചടി കിട്ടിയില്ലേ;
എസ്.ഐ.ടി.-യെ അധിക്ഷേപിക്കാൻ ശ്രമിച്ചപ്പോൾ അതിനുള്ള മറുപടിയും
കിട്ടിയില്ലേ? ഹൈക്കോടതിയിൽ തോറ്റപ്പോൾ നിയമസഭയിൽ എന്നതാണ്
ഇപ്പോൾ കാണുന്നത്. ഇതിനെ ഹൈക്കോടതിക്കെതിരായ
നീക്കമായിട്ടുവേണം കാണേണ്ടത്. കോൺഗ്രീറ്റുകൊണ്ടുള്ള കൊടിമരം
ചിതലരിച്ചുവെന്ന് കഥയുണ്ടാക്കിയ മഹാത്മാരാണ് അവിടെ ഇരിക്കുന്നത്.
കോൺഗ്രീറ്റുകൊണ്ടുള്ള കൊടിമരം ചിതലരിച്ചുവെന്ന് പറഞ്ഞ് സ്വർണ്ണം
പൂശിയ കൊടിമരം കട്ടതിന് നേതൃത്വം നൽകിയ മഹാത്മാരെ
സംരക്ഷിക്കാനാണ് ഇപ്പോൾ ഇറങ്ങിയിരിക്കുന്നത്. ഇതെല്ലാം ആളുകൾ
അറിയട്ടെ. നിങ്ങളിപ്പോൾ ഒരു പാർടി പാട്ട് പാടി നടക്കുന്നുണ്ടല്ലോ;
അവസാനം നിങ്ങളെല്ലാം സംരക്ഷിക്കാൻ ശ്രമിക്കുന്ന യഥാർഥ പ്രതികൾ
അകപ്പെടുന്ന ഒരു ദിവസം വരും. അന്നേയ്ക്ക് പാടാൻ ഞങ്ങളൊരു പാട്ട്
ബാക്കി വെച്ചിട്ടുണ്ടെന്ന് ബഹുമാനപ്പെട്ട പ്രതിപക്ഷനേതാവ്
മനസ്സിലാക്കണം.(ബഹളം)..... ഇടതുപക്ഷത്തിന്റെ പിന്തുണയോടെ
ഒന്നാം യു.പി.എ. സർക്കാർ അധികാരത്തിൽ വന്നപ്പോൾ
ഇടതുപക്ഷത്തിന്റെ സമ്മർദ്ദത്തെത്തുടർന്നുമാത്രം നടപ്പാക്കാൻ

നിർബന്ധിതമായ പദ്ധതിയാണ് തൊഴിലുറപ്പ്. അന്ന് മുതൽ ഇന്നുവരെ കോൺഗ്രസിന് തൊഴിലുറപ്പിനോട് ഒരു ആത്മാർഥതയുമുണ്ടായിരുന്നില്ല. അതുകൊണ്ടാണ് കേരളത്തിലെ ലക്ഷക്കണക്കിന് കുടുംബങ്ങളുടെ അന്നം മുട്ടിക്കുന്ന ഒരു പ്രശ്നം സഭയിൽ ചർച്ച ചെയ്യുന്ന സമയത്തുതന്നെ ഈ അസംബന്ധ നാടകം പ്രതിപക്ഷം ഇവിടെ നടത്തുന്നത്. തൊഴിലുറപ്പിനെ അട്ടിമറിക്കാൻ ബി.ജെ.പി.-യെപ്പോലെതന്നെ ശ്രമിച്ചിട്ടുള്ളവരാണ് കോൺഗ്രസുമെന്ന് നമുക്കെല്ലാവർക്കും അറിയാവുന്നതാണ്. ഇടതുപക്ഷത്തിന്റെ പിന്തുണയില്ലാത്ത രണ്ടാം യു.പി.എ. സർക്കാരിന്റെ കാലത്ത് ശ്രീ. പി. ചിദംബരം ധനകാര്യ വകുപ്പുമന്ത്രിയായിരുന്നപ്പോഴാണ് തൊഴിലുറപ്പ് പദ്ധതി വിഹിതം ആദ്യമായി വെട്ടിക്കുറച്ചത്. മഹാത്മാഗാന്ധിയുടെ പേരിലുള്ള തൊഴിലുറപ്പ് പദ്ധതി അട്ടിമറിച്ചതിനെതിരായി സബ്മിഷൻ വരുമ്പോൾ മറ്റൊരു ഗാന്ധിയെ രക്ഷിക്കാൻവേണ്ടി ഇവിടെ സഭയിൽ ഇറങ്ങിയിരിക്കുകയാണ്. ഇവർക്ക് മഹാത്മാഗാന്ധിയേക്കാൾ വലുത് മറ്റൊരു ഗാന്ധിയാണ്. ആ ഗാന്ധിയെ രക്ഷിക്കാൻവേണ്ടിയാണ് ഇറങ്ങിയിരിക്കുന്നത്.

(വിശദമായ മറുപടി ഞാൻ മേശപ്പുറത്ത് വയ്ക്കുന്നു.)⁺

മി. സ്പീക്കർ: പ്ലീസ് പ്ലീസ്..... അദ്ദേഹം ഉപചോദ്യം ചോദിക്കട്ടെ, അംഗങ്ങൾ ക്രോസ് ചെയ്തതിൽക്കാരെ മാറിനിൽക്കണം. (ബഹളം)

ശ്രീ. സി. കെ. ഹരീന്ദ്രൻ: സർ, 125 തൊഴിൽ ദിവസമെന്ന കാപട്യ പ്രഖ്യാപനം വഴി സംസ്ഥാന സർക്കാരിന് എത്ര കോടി രൂപയാണ് മാറ്റിവയ്ക്കേണ്ടി വരുന്നതെന്ന് വ്യക്തമാക്കാമോ? (ബഹളം)

ശ്രീ. എം. ബി. രാജേഷ്: സർ, ഇന്നത്തെ നിലയിൽ സംസ്ഥാന സർക്കാരിന് ഇപ്പോഴുള്ളതിനേക്കാൾ 3,544 കോടി രൂപയുടെ അധിക ബാധ്യതയുണ്ടാകുമെന്നാണ് കണക്കാക്കുന്നത്.

(ശ്രീ. ടി. ജെ. വിനോദ് സീറ്റിലില്ലാത്തതിനാൽ രണ്ടാമത്തെ ശ്രദ്ധക്ഷണിക്കൽ അവതരിപ്പിക്കപ്പെട്ടില്ല.)

⁺ അനുബന്ധമായി ചേർത്തിട്ടുണ്ട്.